

बाहुवृक्त आत्रेयः । मित्रावरुणौ । उष्णिक् ।

आ मित्रे वरुणे वयं गीर्भिर्जुहुमो अत्रिवत् । नि बर्हिषि सदतं सोमपीतये ॥ ५.०७२.०१

मित्रे वरुणे- मित्रावरुणौ । गीर्भिः- वाग्भिः । वयम् । अत्रिवत्- अस्मदाचार्यवत् । आ जुहुमः- आह्वयामः । सोमपीतये- रसानुभूतये । बर्हिषि- दर्भासने चित्तासने वा । नि सदतम्- उपविशतम् ॥१॥

व्रतेन स्थो ध्रुवक्षेमा धर्मणा यातयज्जना । नि बर्हिषि सदतं सोमपीतये ॥ ५.०७२.०२

ध्रुवक्षेमा- नित्यश्रेयस्करौ । धर्मणा- धर्मेण । यातयज्जना- जनप्रेरकौ । व्रतेन- धर्मेण नियत्या वा । स्थः- भवथः ॥२॥

मित्रश्च नो वरुणश्च जुषेतां यज्ञमिष्ट्ये । नि बर्हिषि सदतां सोमपीतये ॥ ५.०७२.०३

मित्रश्च वरुणश्च- हे मित्रावरुणौ । नः- अस्माकम् । यज्ञम् । इष्ट्ये- सद्देष्टव्ये । जुषेताम्- सेवेताम् ॥३॥